



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ :០៥៥.....សវវ.....



សារាចរ
ស្តីពី

ការកំណត់ និងការអនុវត្តមុខងារនៅតាមក្រសួង ស្ថាប័ន ចំណុះអង្គការនីតិប្រតិបត្តិ

ផ្អែកលើស្នូលនៃ "យុទ្ធសាស្ត្របញ្ជាក់ការងារ ដំណាក់កាលទី១" ដើម្បីកំណើន ការងារ សមធម៌ ប្រសិទ្ធភាព និងចីរភាព ដែលផ្តោតលើអភិបាលកិច្ច និងការធ្វើទំនើបកម្មស្ថាប័នរដ្ឋឱ្យក្លាយជាដ្ឋបាល សាធារណៈទំនើប ប្រកបដោយសមត្ថភាពខ្ពស់ ខ្លាំង វៃឆ្លាត និងស្អាតស្អំ រាជរដ្ឋាភិបាលបានកំណត់អភិក្រម "រៀបចំផ្ទះឱ្យរៀបរយ" និង "ពង្រឹងជាជាងពង្រីក" ដើម្បីធានាការរៀបចំនិងការប្រព្រឹត្តទៅរបស់ក្រសួង ស្ថាប័ន ឱ្យមានប្រសិទ្ធភាពខ្ពស់។

កន្លងមក រាជរដ្ឋាភិបាលបានដាក់ចេញនូវសេចក្តីណែនាំលេខ០១ សណន ចុះថ្ងៃទី២១ ខែឧសភា ឆ្នាំ២០២៤ ស្តីពីការពិនិត្យឡើងវិញ និងការវិភាគមុខងារនិងរចនាសម្ព័ន្ធក្រសួង ស្ថាប័ន និងសារាចរលេខ០៨ សរ ចុះថ្ងៃទី១១ ខែមិថុនា ឆ្នាំ២០២៤ ស្តីពីការរៀបចំនិងការកែសម្រួលរចនាសម្ព័ន្ធរបស់ក្រសួង ស្ថាប័ន ក្នុង គោលបំណងពង្រឹងប្រសិទ្ធភាពនៃការរៀបចំមុខងារ និងរចនាសម្ព័ន្ធរបស់ក្រសួង ស្ថាប័ន។ យោងតាមលទ្ធផល នៃការពិនិត្យឡើងវិញ និងការវិភាគមុខងារនិងរចនាសម្ព័ន្ធក្រសួង ស្ថាប័ន និងស្មារតីនៃកិច្ចប្រជុំលើកទី៣ របស់គណៈកម្មាធិការជាតិជំរុញការអនុវត្តវិធានការគន្លឹះក្នុងការកែទម្រង់រដ្ឋបាលសាធារណៈរបស់រាជរដ្ឋាភិបាល នីតិកាលទី៧នៃរដ្ឋសភា (គ.វ.រ.) នាថ្ងៃទី១៦ ខែមករា ឆ្នាំ២០២៥ រាជរដ្ឋាភិបាលសូមដាក់ចេញនូវសារាចរស្តីពី ការកំណត់ និងការអនុវត្តមុខងារនៅតាមក្រសួង ស្ថាប័ន ចំណុះអង្គការនីតិប្រតិបត្តិ (លើកលែងក្រសួងការពារជាតិ និងអង្គការដែលទទួលបន្ទុកសន្តិសុខនិងសណ្តាប់ធ្នាប់សាធារណៈនៃក្រសួងមហាផ្ទៃ) ដូចខាងក្រោម៖

១. ការកំណត់មុខងារតាមវិស័យរបស់ក្រសួង ស្ថាប័ន

ក្រសួង ស្ថាប័ន ត្រូវធ្វើការកំណត់មុខងាររបស់ខ្លួនឱ្យបានច្បាស់លាស់ ដែលជាមុខងារស្នូលតាម វិស័យ និងមុខងាររងនៃមុខងារស្នូលតាមវិស័យដែលក្រសួង ស្ថាប័នទទួលបន្ទុក។ មុខងារស្នូលតាមវិស័យ ជាបន្តទៅនេះហៅថា មុខងារស្នូល។ មុខងាររងនៃមុខងារស្នូលតាមវិស័យ ជាបន្តទៅនេះហៅថា មុខងាររងនៃ មុខងារស្នូល។

មុខងារស្នូល និងមុខងាររងនៃមុខងារស្នូល គឺជាមូលដ្ឋានផ្តល់សមត្ថកិច្ចដល់ក្រសួង ស្ថាប័នក្នុងការ បំពេញមុខងារនិងភារកិច្ច។

១

ការកំណត់មុខងារស្នូល និងមុខងាររងនៃមុខងារស្នូល ត្រូវអនុវត្តផ្អែកលើមូលដ្ឋានដូចខាងក្រោម៖

១.១ មុខងារស្នូលរបស់ក្រសួង ស្ថាប័ន

មុខងារស្នូលរបស់ក្រសួង ស្ថាប័ន ជាមុខងារដែលត្រូវបានច្បាប់ លិខិតបទដ្ឋានគតិយុត្ត និងរាជរដ្ឋាភិបាល កំណត់ និងទទួលស្គាល់ជាសមត្ថកិច្ចរបស់ក្រសួង ស្ថាប័ន ក្នុងវិស័យណាមួយ។

ការកំណត់មុខងារស្នូលរបស់ក្រសួង ស្ថាប័ន ត្រូវផ្អែកលើ៖

- ច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- ច្បាប់ស្តីពីការបង្កើតក្រសួង ស្ថាប័ន
- ច្បាប់ពាក់ព័ន្ធនឹងវិស័យណាមួយដែលក្រសួង ស្ថាប័នទទួលបន្ទុក
- ព្រះរាជក្រឹត្យពាក់ព័ន្ធនឹងការកំណត់សមត្ថកិច្ចដល់ក្រសួង ស្ថាប័ន
- ការសម្រេចដោយឡែករបស់រាជរដ្ឋាភិបាល។

មុខងារស្នូលរបស់ក្រសួង ស្ថាប័ន ត្រូវកំណត់ឱ្យបានច្បាស់លាស់នៅក្នុងអនុក្រឹត្យស្តីពីការរៀបចំនិង ការប្រព្រឹត្តទៅរបស់ក្រសួង ស្ថាប័ន ដើម្បីជាមូលដ្ឋាននៃការកំណត់ជាបន្តនូវមុខងាររងនៃមុខងារស្នូលរបស់ ក្រសួង ស្ថាប័ន។

១.២ មុខងាររងនៃមុខងារស្នូលរបស់ក្រសួង ស្ថាប័ន

ក្រសួង ស្ថាប័ន ត្រូវកំណត់មុខងាររងនៃមុខងារស្នូលដោយផ្ដើមចេញពីមុខងារស្នូល ដើម្បីឱ្យមាន ភាពច្បាស់លាស់ក្នុងការអនុវត្តមុខងារដែលជាសមត្ថកិច្ចរបស់ក្រសួង ស្ថាប័ន និងជាមូលដ្ឋានសម្រាប់ការ កំណត់ជាបន្តនូវចនាសម្ព័ន្ធអង្គភាពក្រោមឱវាទក្រសួង ស្ថាប័ន ព្រមទាំងភារកិច្ចរបស់អង្គភាពនីមួយៗ។

ការកំណត់មុខងាររងនៃមុខងារស្នូលរបស់ក្រសួង ស្ថាប័ន ត្រូវផ្អែកលើ៖

- មុខងារស្នូលរបស់ក្រសួង ស្ថាប័ន ជាមូលដ្ឋានគោល
- គោលបំណង វិធានការ និងសកម្មភាពជាយុទ្ធសាស្ត្រ ដែលកំណត់នៅក្នុងក្របខណ្ឌគោលនយោបាយ របស់រាជរដ្ឋាភិបាល រួមមាន៖ យុទ្ធសាស្ត្របញ្ជាកោណ ដំណាក់កាលទី១, ផែនការយុទ្ធសាស្ត្រ អភិវឌ្ឍន៍ជាតិ, គោលនយោបាយជាតិតាមវិស័យ, ផែនការយុទ្ធសាស្ត្រថ្នាក់ជាតិ, ឯកសារក្របខណ្ឌ គោលនយោបាយរបស់រាជរដ្ឋាភិបាលដែលមានសុពលភាពសម្រាប់នីតិកាលទី៧នៃរដ្ឋសភា, គោលនយោបាយអាទិភាព និងវិធានការគន្លឹះទាំងឡាយរបស់រាជរដ្ឋាភិបាលក្នុងនីតិកាលទី៧នៃរដ្ឋសភា
- គោលបំណង វិធានការ និងសកម្មភាពជាយុទ្ធសាស្ត្រទាំងនេះ ត្រូវផ្សារភ្ជាប់ជាមួយឬជាផ្នែកមួយនៃ មុខងារស្នូលរបស់ក្រសួង ស្ថាប័ន ហើយដែលត្រូវរៀបចំនិងកំណត់ជាមុខងាររងនៃមុខងារស្នូល។

១.៣ ភារកិច្ចរបស់អង្គភាពក្រោមឱវាទក្រសួង ស្ថាប័ន

ការរៀបចំចនាសម្ព័ន្ធអង្គភាពក្រោមឱវាទក្រសួង ស្ថាប័ន ត្រូវគិតគូរជាមុនអំពីភារកិច្ចដែលអង្គភាព នីមួយៗត្រូវបំពេញ។

ការកំណត់ភារកិច្ចរបស់អង្គភាពទាំងនេះ ត្រូវផ្អែកលើ៖

- មុខងារស្នូលនិងមុខងាររងនៃមុខងារស្នូលដែលជាសមត្ថកិច្ចរបស់ក្រសួង ស្ថាប័ន

១៥

- ក្របខណ្ឌការងារដែលក្រសួង ស្ថាប័នត្រូវបំពេញដើម្បីអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ដែលមានកំណត់ក្នុងចំណុច (២) នៃសារាចរនេះ
- មុខងារគាំទ្រដែលក្រសួង ស្ថាប័នត្រូវបំពេញដើម្បីអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ដែលមានកំណត់ក្នុងចំណុច (៣) នៃសារាចរនេះ
- មុខងារតាមដាន ត្រួតពិនិត្យ និងវាយតម្លៃ ដែលក្រសួង ស្ថាប័នត្រូវបំពេញដើម្បីធានាថាមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ត្រូវបានអនុវត្តនិងសម្រេចនូវសមិទ្ធកម្មតាមការកំណត់របស់រាជរដ្ឋាភិបាល ដែលមានកំណត់ក្នុងចំណុច (៤) នៃសារាចរនេះ។

១.៤ ស្ថានភាពផ្សេងៗនៃការកំណត់មុខងារនិងភារកិច្ច

ស្ថានភាពនៃការត្រួតមុខងារនិងដែនសមត្ថកិច្ច អាចកើតមាននៅកម្រិតមុខងារស្នូល មុខងាររងនៃមុខងារស្នូលរបស់ក្រសួង ស្ថាប័ន និងភារកិច្ចរបស់អង្គការក្រោមឱវាទក្រសួង ស្ថាប័ន។ ទន្ទឹមនេះ ស្ថានភាពមួយចំនួនទៀតក៏អាចកើតឡើង រួមមាន៖ ការកំណត់មុខងារថ្មី មុខងារដែលអនុវត្តមិនមានប្រសិទ្ធភាព មុខងារដែលលែងសមស្រប ការផ្ទេរប្រតិបត្តិកម្មមុខងារ ជាដើម។

ការពិនិត្យនិងដោះស្រាយស្ថានភាពទាំងនេះ ត្រូវអនុវត្តផ្អែកលើអភិក្រមការងារដូចខាងក្រោម៖

១.៤.១ ការត្រួតមុខងារនិងដែនសមត្ថកិច្ចនៅកម្រិតអន្តរក្រសួង ស្ថាប័ន

ក្នុងករណីមានស្ថានភាពនៃការត្រួតគ្នានៃមុខងារស្នូល និងមុខងាររងនៃមុខងារស្នូលរវាងក្រសួង ស្ថាប័ន ក្រសួងមុខងារសាធារណៈត្រូវធ្វើការសម្របសម្រួលរវាងក្រសួង ស្ថាប័ន ដើម្បីពិនិត្យ ពិភាក្សានិងដោះស្រាយ រួមគ្នាអំពីបញ្ហាត្រួតគ្នានៃមុខងារទាំងនេះ និងធ្វើរបាយការណ៍អំពីលទ្ធផលឯកភាពគ្នាជូនប្រមុខរាជរដ្ឋាភិបាល ជ្រាប និងផ្តល់ការណែនាំបន្ថែមជាយថាហេតុ។

ក្នុងករណីមិនអាចរកបានការឯកភាពគ្នា ក្រសួងមុខងារសាធារណៈត្រូវលើកបញ្ហានៃការត្រួតគ្នានៃមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ជូនរាជរដ្ឋាភិបាលពិនិត្យនិងសម្រេច។

១.៤.២ ការត្រួតភារកិច្ចនៅកម្រិតក្នុងក្រសួង ស្ថាប័ន

ក្រសួង ស្ថាប័ន ត្រូវទទួលបន្ទុកក្នុងការរៀបចំនិងកំណត់ភារកិច្ចដល់អង្គការក្រោមឱវាទ ដោយធានាមិនឱ្យមានការត្រួតគ្នានៃភារកិច្ចរបស់អង្គការ។

ភារកិច្ចរបស់អង្គការ ត្រូវមានភាពច្បាស់លាស់ និងឆ្លើយតបនឹងការអនុវត្តមុខងារស្នូលនិងមុខងាររងនៃមុខងារស្នូលរបស់ក្រសួង ស្ថាប័ន, ព្រមទាំងក្របខណ្ឌការងារ, មុខងារគាំទ្រ, និងមុខងារតាមដាន ត្រួតពិនិត្យ និងវាយតម្លៃដែលក្រសួង ស្ថាប័នត្រូវបំពេញ ដើម្បីអនុវត្តមុខងារស្នូលនិងមុខងាររងនៃមុខងារស្នូលរបស់ក្រសួង ស្ថាប័ន។

ក្រសួងមុខងារសាធារណៈ ត្រូវពិនិត្យនិងផ្តល់យោបល់ដល់ក្រសួង ស្ថាប័ន អំពីស្ថានភាពត្រួតភារកិច្ចគ្នារបស់អង្គការក្រោមឱវាទរបស់ក្រសួង ស្ថាប័ន ដើម្បីធ្វើការកែលម្អឱ្យបានត្រឹមត្រូវនិងសមស្រប។

១

១.៤.៣ ការកំណត់មុខងារថ្មីបន្ថែម

រាជរដ្ឋាភិបាលអាចកំណត់និងផ្តល់មុខងារថ្មីបន្ថែមដល់ក្រសួង ស្ថាប័ន និងអង្គការក្រោមឱវាទក្រសួង ស្ថាប័ន។

ក្រសួង ស្ថាប័ន ត្រូវពិនិត្យការផ្សារភ្ជាប់មុខងារថ្មីនេះជាមួយនឹង៖

- មុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ឬ
- ក្របខណ្ឌការងារដែលក្រសួង ស្ថាប័នត្រូវបំពេញដើម្បីអនុវត្តមុខងារស្នូលនិងមុខងាររងនៃមុខងារ ស្នូលរបស់ក្រសួង ស្ថាប័ន ឬ
- មុខងារគាំទ្រដែលក្រសួង ស្ថាប័នត្រូវបំពេញដើម្បីអនុវត្តមុខងារស្នូលនិងមុខងាររងនៃមុខងារស្នូល របស់ក្រសួង ស្ថាប័ន ឬ
- មុខងារតាមដាន ត្រួតពិនិត្យ និងវាយតម្លៃ ដែលក្រសួង ស្ថាប័នត្រូវបំពេញដើម្បីធានាថាមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ត្រូវបានអនុវត្តនិងសម្រេចនូវសមិទ្ធកម្មតាមការ កំណត់របស់រាជរដ្ឋាភិបាល។

មុខងារថ្មីបន្ថែមនេះ អាចត្រូវផ្តល់បន្ថែមដល់អង្គការដែលមានស្រាប់ដើម្បីទទួលបន្ទុកអនុវត្ត។

ក្នុងករណីមានមុខងារថ្មីដែលជាមុខងារចាំបាច់ ប៉ុន្តែមិនមានក្រសួង ស្ថាប័នណាមួយទទួលបន្ទុក ក្រសួង ស្ថាប័នពាក់ព័ន្ធ និងក្រសួងមុខងារសាធារណៈ ត្រូវលើកសំណើជូនរាជរដ្ឋាភិបាលពិនិត្យនិងសម្រេច ក្នុងការប្រគល់មុខងារនេះជូនដល់ក្រសួង ស្ថាប័នណាមួយទទួលបន្ទុកអនុវត្ត។

១.៤.៤ មុខងារដែលអនុវត្តមិនមានប្រសិទ្ធភាព

មុខងារដែលត្រូវបានកំណត់និងរៀបចំដោយច្បាស់លាស់ ប៉ុន្តែការអនុវត្តមុខងារនេះមិនមានប្រសិទ្ធភាព និងស័ក្តិសិទ្ធភាព ក្រសួង ស្ថាប័នពាក់ព័ន្ធ និងក្រសួងមុខងារសាធារណៈ ត្រូវលើកសំណើជូនរាជរដ្ឋាភិបាល ពិនិត្យនិងសម្រេចដើម្បីកំណត់និងរៀបចំមុខងារនេះឡើងវិញ ដើម្បីធានាឱ្យការអនុវត្តសម្រេចសមិទ្ធកម្ម ស្របតាមការកំណត់របស់រាជរដ្ឋាភិបាល។

១.៤.៥ មុខងារដែលលែងមានលក្ខណៈសមស្រប

ផ្អែកលើការពិនិត្យឡើងវិញ និងការវិភាគមុខងារនិងរចនាសម្ព័ន្ធក្រសួង ស្ថាប័ន មុខងារដែលលែង មានលក្ខណៈសមស្រប ដោយហេតុការផ្លាស់ប្តូរនៃមុខងារស្នូល, មុខងាររងនៃមុខងារស្នូល, គោលនយោបាយ, បច្ចេកវិទ្យា, រចនាសម្ព័ន្ធស្ថាប័ន, ការប្រែប្រួលនៃបរិបទសេដ្ឋកិច្ចសង្គម ជាដើម ក្រសួង ស្ថាប័នត្រូវកែសម្រួល ឬលុបមុខងារនេះចេញ រួមទាំងត្រូវធ្វើការកែសម្រួលរចនាសម្ព័ន្ធអង្គការ និងមុខងារនិងការកិច្ចដែលពាក់ព័ន្ធ។

១.៤.៦ មុខងារដែលត្រូវប្រគល់ទៅឱ្យក្រសួង ស្ថាប័នផ្សេង

ចំពោះស្ថានភាពដែលក្រសួង ស្ថាប័នកត់សម្គាល់ថា មុខងារដែលក្រសួង ស្ថាប័នទទួលបន្ទុកអនុវត្ត អាចត្រូវអនុវត្តដោយក្រសួង ស្ថាប័នផ្សេងមានប្រសិទ្ធភាពខ្ពស់ជាង ក្រសួង ស្ថាប័នអាចស្នើសុំរាជរដ្ឋាភិបាល តាមរយៈក្រសួងមុខងារសាធារណៈ ដើម្បីប្រគល់មុខងារនេះដល់ក្រសួង ស្ថាប័នផ្សេងឱ្យទទួលបន្ទុក។



១.៤.៧ មុខងារដែលត្រូវបានផ្ទេរ ឬប្រតិបត្តិកម្មទៅឱ្យរដ្ឋបាលថ្នាក់ក្រោមជាតិ

មុខងារដែលត្រូវបានផ្ទេរ ឬប្រតិបត្តិកម្មទៅឱ្យរដ្ឋបាលថ្នាក់ក្រោមជាតិដោយរាជរដ្ឋាភិបាលឬការសម្រេចរបស់ក្រសួង ស្ថាប័ន ក្រសួង ស្ថាប័នសាមីត្រូវធ្វើការពិនិត្យឡើងវិញ ដើម្បីកំណត់និងរៀបចំមុខងារស្នូល, មុខងាររងនៃមុខងារស្នូលរបស់ខ្លួន ព្រមទាំងការកិច្ចរបស់អង្គការក្រោមឱវាទឱ្យបានសមស្រប។

២. ក្របខណ្ឌការងារសម្រាប់ការអនុវត្តមុខងារស្នូល និងមុខងាររងនៃមុខងារស្នូល

ក្រសួង ស្ថាប័ន ត្រូវពិនិត្យ រៀបចំ និងកំណត់ក្របខណ្ឌការងារឱ្យបានច្បាស់លាស់ ដើម្បីជាមូលដ្ឋាននៃការរៀបចំរចនាសម្ព័ន្ធអង្គការ, យន្តការស្ថាប័ន, និងប្រព័ន្ធការងារឬវិធីសាស្ត្របំពេញការងារសមស្របផ្សេងៗ ដើម្បីធានាការអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័នឱ្យមានប្រសិទ្ធភាព។

ក្របខណ្ឌការងារដែលក្រសួង ស្ថាប័ន ត្រូវបំពេញមានដូចខាងក្រោម៖

២.១ ក្របខណ្ឌគោលនយោបាយ

ក្រសួង ស្ថាប័ន ត្រូវទទួលបន្ទុកលើក្របខណ្ឌការងារនៃការរៀបចំគោលនយោបាយពាក់ព័ន្ធនឹងការអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន រួមទាំងការបំពេញការងារលើការរៀបចំផែនការយុទ្ធសាស្ត្រ, ក្របខណ្ឌគតិយុត្តនៃការអនុវត្តគោលនយោបាយ, ការស្រាវជ្រាវនិងព្យាករណ៍ផ្នែកគោលនយោបាយ, ការវាយតម្លៃការអនុវត្តគោលនយោបាយ, ការសម្របសម្រួលផ្នែកគោលនយោបាយនិងការសម្របសម្រួលជាមួយក្រសួង ស្ថាប័ន និងភាគីពាក់ព័ន្ធ ដើម្បីធានាសង្គតិភាព និងសុខដុមនីយកម្មក្នុងការអនុវត្តគោលនយោបាយ។

ក្របខណ្ឌគោលនយោបាយនេះ ត្រូវកំណត់ឱ្យបានជាក់លាក់ដើម្បីតម្រង់ទិស និងកំណត់មូលដ្ឋាននៃវិធានការនិងសកម្មភាពរបស់ក្រសួង ស្ថាប័ន ដើម្បីសម្រេចសមិទ្ធកម្មក្នុងវិស័យ។

មុខងារផ្នែកក្របខណ្ឌគោលនយោបាយអាចត្រូវបំពេញដោយក្រសួង ស្ថាប័ន និងរចនាសម្ព័ន្ធអង្គការក្រោមឱវាទក្រសួង ស្ថាប័ន, យន្តការអន្តរស្ថាប័ន ឬយន្តការការងារណាមួយរបស់រាជរដ្ឋាភិបាល។

២.២ ក្របខណ្ឌបញ្ញត្តិកម្ម

ក្រសួង ស្ថាប័ន ត្រូវទទួលបន្ទុកលើក្របខណ្ឌការងារបញ្ញត្តិកម្មពាក់ព័ន្ធនឹងការអនុវត្តមុខងារស្នូលនិងមុខងាររងនៃមុខងារស្នូលរបស់ក្រសួង ស្ថាប័ន រួមមាន ការកំណត់បែបបទ, វិធីសាស្ត្រ, ការកំណត់និយាម/ស្តង់ដារ, ការកំណត់របបគតិយុត្តនៃការធ្វើសកម្មភាពរបស់បុគ្គល, ការផ្តល់សេវា, ការផ្តល់លិខិតអនុញ្ញាត, ការផ្តល់អាជ្ញាបណ្ណ, ការផ្តល់វិញ្ញាបនបត្រ និងការធានាអនុលោមភាពនៃនិយាម/ស្តង់ដារ ជាដើម។

ក្របខណ្ឌបញ្ញត្តិកម្មនេះ គឺដើម្បីធានានូវការអនុវត្តសិទ្ធិនិងកាតព្វកិច្ចរបស់រូបវន្តបុគ្គល នីតិបុគ្គលនិងស្ថាប័នពាក់ព័ន្ធនានា ព្រមទាំងការការពារនិងថែរក្សាសណ្តាប់ធ្នាប់សាធារណៈ ដែលស្ថិតក្នុងដែនសមត្ថកិច្ចនៃការអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន។

មុខងារផ្នែកក្របខណ្ឌបញ្ញត្តិកម្ម អាចត្រូវបំពេញដោយក្រសួង ស្ថាប័ន និងរចនាសម្ព័ន្ធអង្គការក្រោមឱវាទក្រសួង ស្ថាប័ន, និយ័តករ, ស្ថាប័នវិជ្ជាជីវៈ, យន្តការអន្តរស្ថាប័ន ឬយន្តការការងារណាមួយរបស់រាជរដ្ឋាភិបាល។

១

២.៣ ក្របខណ្ឌសម្របសម្រួល

ផ្អែកលើអភិក្រម "ជីវភាពនៃប្រព័ន្ធត្រួតពិនិត្យ" ការសម្របសម្រួលនិងការគាំទ្រក្នុងរដ្ឋបាលសាធារណៈ ជាការចាំបាច់ដើម្បីធានាបាននូវការសម្រេចសមិទ្ធកម្មឆ្លើយតបនឹងសេចក្តីត្រូវការរបស់ប្រជាជន។

ក្រសួង ស្ថាប័ន ត្រូវបំពេញការងារក្នុងក្របខណ្ឌសម្របសម្រួលនៅកម្រិតអន្តរក្រសួង ស្ថាប័ន និង នៅក្នុងក្រសួង ស្ថាប័នសាមី។ ការសម្របសម្រួលនេះផ្តោតលើការធ្វើសុខដុមនីយកម្ម ការធានាសង្គតិភាព និងការធានាភាពប្រទាក់ក្រឡា និងគាំទ្រគ្នា លើក្របខណ្ឌគោលនយោបាយ វិធានការ សកម្មភាព ព្រមទាំង ការចាត់ចែងនិងប្រើប្រាស់ធនធានមនុស្ស និងថវិកា សំដៅសម្រេចនូវគោលដៅរួមរបស់រាជរដ្ឋាភិបាល។

នៅកម្រិតរាជរដ្ឋាភិបាលនិងអន្តរក្រសួង ស្ថាប័ន ក្រសួង ស្ថាប័នអាចមានតួនាទីក្នុងការដឹកនាំឬ ចូលរួមគាំទ្រឬផ្តល់កិច្ចសហការ ដើម្បីអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ឬអនុវត្តបេសកកម្ម/មុខងារដែលដាក់ចេញដោយរាជរដ្ឋាភិបាល។

ទន្ទឹមនេះ ក្រសួង ស្ថាប័នក៏ត្រូវធានានូវការដឹកនាំសម្របសម្រួលការបំពេញភារកិច្ចរបស់អង្គភាព ក្រោមឱវាទដើម្បីធានាបាននូវការសម្រេចសមិទ្ធកម្មក្នុងការអនុវត្តមុខងារស្នូល និងមុខងាររងនៃមុខងារស្នូល របស់ក្រសួង ស្ថាប័ន។

២.៤ ក្របខណ្ឌផ្តល់សេវា

ក្រសួង ស្ថាប័ន ត្រូវទទួលបន្ទុកលើក្របខណ្ឌការងារនៃការផ្តល់សេវាដល់ប្រជាជនពាក់ព័ន្ធនឹងការអនុវត្ត មុខងារស្នូល និងមុខងាររងនៃមុខងារស្នូលរបស់ខ្លួន រួមមាន ការផ្គត់ផ្គង់/ការផ្តល់ផលិតផលឬសេវាដល់អតិថិជន/ អ្នកប្រើប្រាស់សេវា ទាំងក្នុង និងក្រៅក្រសួង ស្ថាប័ន។

ជាធម្មតា ការផ្តល់សេវាសាធារណៈត្រូវអនុវត្តដោយអង្គភាពដែលស្ថិតក្រោមឱវាទឬអាណាព្យាបាល របស់ក្រសួង ស្ថាប័ន ដែលអាចជា អង្គភាពក្រោមឱវាទផ្ទាល់ គ្រឹះស្ថានសាធារណៈរដ្ឋបាល គ្រឹះស្ថានដែល មានស្វ័យភាព ទីភ្នាក់ងារប្រតិបត្តិការពិសេស មន្ទីររាជធានី ខេត្ត ការិយាល័យក្រុង ស្រុក ខណ្ឌ ការិយាល័យ ច្រកចេញចូលតែមួយ ឬអង្គភាពផ្តល់សេវាក្រៅក្រសួង ស្ថាប័ន ជាអាទិ៍។

រចនាសម្ព័ន្ធអង្គភាព ត្រូវផ្តល់ភាពងាយស្រួលក្នុងការទទួលយកសេវា ហើយអង្គភាពទាំងនេះត្រូវ ទទួលបានការផ្តល់នូវសិទ្ធិអំណាចនិងប្រភពធនធានសមស្រប ដើម្បីអាចធានាបាននូវការផ្តល់សេវាប្រកប ដោយគុណភាព ព្រមទាំងឆ្លើយតបនឹងសេចក្តីត្រូវការរបស់អ្នកប្រើប្រាស់សេវា។

៣. ការគាំទ្រការអនុវត្តមុខងារស្នូល និងមុខងាររងនៃមុខងារស្នូល

ក្រសួង ស្ថាប័ន ត្រូវផ្តល់ការគាំទ្រដល់ការអនុវត្តមុខងារស្នូល និងមុខងាររងនៃមុខងារស្នូល របស់ក្រសួង ស្ថាប័ន។

ការផ្តល់ការគាំទ្រនេះ ជាការបំពេញមុខងារគាំទ្រដែលក្រសួង ស្ថាប័នត្រូវរៀបចំនិងអនុវត្តឱ្យមាន ប្រសិទ្ធភាព រួមមាន៖ ការរៀបចំដំណើរការផ្នែករដ្ឋបាលនិងហេដ្ឋារចនាសម្ព័ន្ធ ការគ្រប់គ្រងនិងអភិវឌ្ឍ ធនធានមនុស្ស, ការគ្រប់គ្រងនិងចាត់ចែងហិរញ្ញវត្ថុសាធារណៈ, ផែនការនិងស្ថិតិ, និងការរៀបចំនិងអនុវត្ត ប្រព័ន្ធសវនកម្មផ្ទៃក្នុង។

១

ដើម្បីធានាសង្គតិភាព និងស្តង់ដារមូលដ្ឋានគ្រប់ក្រសួង ស្ថាប័ន ការកំណត់ភារកិច្ចរបស់អង្គភាព ដែលបំពេញមុខងារគាំទ្រ និងការកំណត់មុខតំណែងមន្ត្រីអនុវត្តមុខងារគាំទ្រ ត្រូវទទួលបន្ទុករៀបចំដោយ ក្រសួង ស្ថាប័ន ដូចខាងក្រោម ៖

- មុខងាររដ្ឋបាល និងធនធានមនុស្ស ត្រូវទទួលបន្ទុករៀបចំដោយក្រសួងមុខងារសាធារណៈ
- មុខងារហិរញ្ញវត្ថុ និងសវនកម្មផ្ទៃក្នុង ត្រូវទទួលបន្ទុករៀបចំដោយក្រសួងសេដ្ឋកិច្ចនិងហិរញ្ញវត្ថុ
- មុខងារផែនការនិងស្ថិតិ ត្រូវទទួលបន្ទុករៀបចំដោយក្រសួងផែនការ។

ក្រសួង ស្ថាប័នទទួលបន្ទុក ត្រូវពិគ្រោះយោបល់ជាមួយក្រសួង ស្ថាប័នពាក់ព័ន្ធក្នុងការកំណត់ភារកិច្ច របស់អង្គភាព និងមុខតំណែងមន្ត្រីអនុវត្តមុខងារគាំទ្រ។

ក្រសួង ស្ថាប័នពាក់ព័ន្ធ អាចកំណត់ភារកិច្ច និងមុខតំណែងមន្ត្រីបន្ថែម សម្រាប់ការអនុវត្តមុខងារគាំទ្រ ផ្អែកលើស្ថានភាពនិងវិសេសភាពនៃក្រសួង ស្ថាប័ន ដោយត្រូវពិគ្រោះយោបល់ជាមួយក្រសួងទទួលបន្ទុកខាងលើ។

ភារកិច្ចរបស់អង្គភាពដែលបំពេញមុខងារគាំទ្រផ្សេងទៀត ព្រមទាំងការកំណត់មុខតំណែងមន្ត្រីអនុវត្ត មុខងារគាំទ្រទាំងនោះ ត្រូវអនុវត្តផ្អែកលើការសម្រេចរបស់គណៈកម្មាធិការជាតិជំរុញការអនុវត្តវិធានការគន្លឹះ ក្នុងការកែទម្រង់រដ្ឋបាលសាធារណៈរបស់រាជរដ្ឋាភិបាលនីតិកាលទី៧នៃរដ្ឋសភា។

ភារកិច្ចរបស់អង្គភាពបំពេញមុខងារគាំទ្រ និងមុខតំណែងមន្ត្រី ត្រូវកំណត់ដោយអនុក្រឹត្យ។

៤. ការតាមដាន ត្រួតពិនិត្យ និងវាយតម្លៃការអនុវត្តមុខងារស្នូល និងមុខងាររង នៃមុខងារស្នូល

ក្រសួង ស្ថាប័ន ត្រូវរៀបចំឱ្យមានប្រព័ន្ធតាមដាន ត្រួតពិនិត្យ និងវាយតម្លៃ ព្រមទាំងផ្តល់ការគាំទ្រ និងសម្របសម្រួលនានា ដើម្បីធានានូវប្រសិទ្ធភាពនិងស័ក្តិសិទ្ធភាពនៃការអនុវត្តមុខងារស្នូល និងមុខងាររង នៃមុខងារស្នូល។

ការរៀបចំប្រព័ន្ធនេះ ត្រូវផ្សារភ្ជាប់ជាមួយ៖

- ក្របខណ្ឌតាមដាន ត្រួតពិនិត្យ និងវាយតម្លៃការអនុវត្តយុទ្ធសាស្ត្របញ្ជាកោណ ដំណាក់កាលទី១ របស់រាជរដ្ឋាភិបាល
- ស្ថិតិសមិទ្ធកម្មក្នុងក្របខណ្ឌនៃការអនុវត្តថវិកាកម្ពុជា
- កិច្ចព្រមព្រៀងសមិទ្ធកម្មរវាងក្រសួង ស្ថាប័នសាមី ជាមួយក្រសួងសេដ្ឋកិច្ច និងហិរញ្ញវត្ថុ
- កិច្ចព្រមព្រៀងសមិទ្ធកម្មរវាងប្រធានស្ថាប័ន ជាមួយអង្គភាពក្រោមឱវាទ។

ក្នុងន័យនេះ ក្រសួង ស្ថាប័នត្រូវទទួលខុសត្រូវនិងមានគណនេយ្យភាពចំពោះរាជរដ្ឋាភិបាល លើ សមិទ្ធកម្មក្នុងការអនុវត្តមុខងារស្នូល និងមុខងាររងនៃមុខងារស្នូលរបស់ខ្លួន។ ក្រសួង ស្ថាប័ន ត្រូវតាមដាន ត្រួតពិនិត្យ និងវាយតម្លៃវឌ្ឍនភាពការងាររបស់ខ្លួន និងសមិទ្ធកម្មសម្រេចបានធៀបនឹងស្ថិតិសមិទ្ធកម្ម កំណត់ដោយរាជរដ្ឋាភិបាល។

ការតាមដាន ត្រួតពិនិត្យ និងវាយតម្លៃនេះ ក៏នឹងជួយដល់ក្រសួង ស្ថាប័ន និងរាជរដ្ឋាភិបាល ក្នុងការ ពិនិត្យនិងកំណត់ការបែងចែកនិងការប្រើប្រាស់ធនធានមនុស្ស និងថវិកា ព្រមទាំងការរៀបចំយន្តការការងារឱ្យ បានសមស្របដើម្បីលើកកម្ពស់សមិទ្ធកម្មកាន់តែប្រសើរ។

៥

៥. មុខងារនិងការរៀបចំវេចនាសម្ព័ន្ធរបស់ក្រសួង ស្ថាប័ន

ការរៀបចំនិងការប្រព្រឹត្តទៅនៃក្រសួង ស្ថាប័ន ត្រូវអនុវត្តផ្អែកលើមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន, ក្របខណ្ឌការងារសម្រាប់ការអនុវត្តមុខងារស្នូល និងមុខងាររងនៃមុខងារស្នូល, មុខងារគាំទ្រ, ព្រមទាំងការតាមដាន ត្រួតពិនិត្យ និងវាយតម្លៃការអនុវត្តមុខងារស្នូល និងមុខងាររងនៃមុខងារស្នូល។

ក្នុងន័យនេះ ការរៀបចំវេចនាសម្ព័ន្ធរបស់ក្រសួង ស្ថាប័នត្រូវគិតគូរឈរលើគោលការណ៍ដូចខាងក្រោម៖

៥.១ អភិក្រមនៃការរៀបចំវេចនាសម្ព័ន្ធ

នៅក្នុងការរៀបចំវេចនាសម្ព័ន្ធអង្គភាព ក្រសួង ស្ថាប័ន ត្រូវធានាឱ្យបាននូវការគោរពអភិក្រមការងារដូចខាងក្រោម៖

- ការរៀបចំវេចនាសម្ព័ន្ធរបស់ក្រសួង ស្ថាប័នឱ្យរៀបរយ ដោយធានាឱ្យបាននូវការអនុវត្តមុខងារពិតប្រាកដ ព្រមទាំងអភិក្រមនិងវិហារការងារក្នុង និងក្រៅក្រសួង ស្ថាប័នឱ្យមានប្រសិទ្ធភាពខ្ពស់, កាន់តែសាមញ្ញ, ប្រើពេលវេលាកាន់តែឆាប់រហ័ស, ចំណាយធនធានថវិកាទាបជាងមុន, និងប្រើប្រាស់ធនធានមនុស្សអស់សក្តានុពល
- ការពង្រឹងវេចនាសម្ព័ន្ធស្ថាប័នជាជាងពង្រីកវេចនាសម្ព័ន្ធស្ថាប័ន ដែលនាំឱ្យប៉ះពាល់ដល់បន្ទុកថវិកានិងបន្ទុកបុគ្គលិក ដោយត្រូវពិនិត្យឡើងវិញនូវវេចនាសម្ព័ន្ធទាំងមូលនិងវិហារការងារជាមួយរបស់ក្រសួង ស្ថាប័ន។

៥.២ ការរៀបចំវេចនាសម្ព័ន្ធដោយផ្សារភ្ជាប់ជាមួយនឹងការអនុវត្តមុខងារ

ក្រសួង ស្ថាប័ន ត្រូវពិនិត្យ និងរៀបចំវេចនាសម្ព័ន្ធអង្គភាពឱ្យមានដំណើរការប្រកបដោយប្រសិទ្ធភាពខ្ពស់ដោយផ្អែកលើ៖

- ការឆ្លើយតបនឹងមុខងារនិងទំហំការងារ
- ការផ្តល់មុខងារបន្ថែមដល់អង្គភាពដែលមានស្រាប់ ជាជាងការបង្កើតអង្គភាពថ្មីឱ្យទទួលបន្ទុក ឬដំឡើងកម្រិតអង្គភាពដែលមានស្រាប់
- ការលុបអង្គភាពដែលមានការកិច្ចមិនស្របនឹងមុខងារស្នូល និងមុខងាររងនៃមុខងារស្នូល
- ការច្របាច់បញ្ចូលគ្នានូវវេចនាសម្ព័ន្ធដែលបំពេញការកិច្ចដូចគ្នា ឬអង្គភាពដែលមិនមានដំណើរការឬដំណើរការមិនមានប្រសិទ្ធភាព ដោយពិនិត្យទាំងក្នុងក្របខណ្ឌក្រសួង ស្ថាប័ន និងយន្តការការងារអន្តរក្រសួង ស្ថាប័ន ដែលក្រសួង ស្ថាប័នទទួលបន្ទុក
- ការប្រើប្រាស់វេចនាសម្ព័ន្ធអង្គភាពរបស់ក្រសួង ស្ថាប័ន ដើម្បីគាំទ្រដល់យន្តការការងារអន្តរក្រសួងស្ថាប័ន ដែលទទួលបន្ទុកអនុវត្តដឹកនាំនិងសម្របសម្រួលការអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន ជាជាងការបង្កើតវេចនាសម្ព័ន្ធថ្មីដោយឡែក ដើម្បីគាំទ្រដល់យន្តការការងារអន្តរក្រសួង ស្ថាប័ន។

១

៥.២.១ ការរៀបចំរចនាសម្ព័ន្ធអនុវត្តមុខងារស្នូល និងមុខងាររងនៃមុខងារស្នូល

ការអនុវត្តមុខងារស្នូល និងមុខងាររងនៃមុខងារស្នូល ត្រូវគិតគូរផ្អែកលើក្របខណ្ឌការងារ រួមមាន ក្របខណ្ឌគោលនយោបាយ, ក្របខណ្ឌបញ្ញត្តិកម្ម, ក្របខណ្ឌសម្របសម្រួល, ក្របខណ្ឌផ្តល់សេវា និង ការងារតាមដាន ត្រួតពិនិត្យ និងវាយតម្លៃ។

ការរៀបចំរចនាសម្ព័ន្ធឬប្រយុទ្ធការការងារ ក្នុងក្របខណ្ឌការងារដើម្បីអនុវត្តមុខងារស្នូល និងមុខងាររង នៃមុខងារស្នូល ត្រូវឆ្លើយតបនឹងទំហំការងារ ព្រមទាំងធានាបាននូវប្រសិទ្ធភាពការងារខ្ពស់។

ការរៀបចំរចនាសម្ព័ន្ធនិងយន្តការការងារ ត្រូវគិតគូរផ្អែកលើ៖

- រចនាសម្ព័ន្ធក្នុងកម្រិតអគ្គនាយកដ្ឋាន នាយកដ្ឋាន ឬក្រោមនាយកដ្ឋាន ឱ្យឆ្លើយតបនឹងទំហំនៃ ការអនុវត្តមុខងារស្នូល និងមុខងាររងនៃមុខងារស្នូល
- ប្រសិទ្ធភាពនិងស័ក្តិសិទ្ធភាពនៃការបំពេញការងារក្នុងក្របខណ្ឌគោលនយោបាយ, ក្របខណ្ឌ បញ្ញត្តិកម្ម, ក្របខណ្ឌសម្របសម្រួល, ក្របខណ្ឌផ្តល់សេវា និងការងារតាមដាន ត្រួតពិនិត្យ និង វាយតម្លៃ
- ការអនុវត្តមុខងារស្នូល និងមុខងាររងនៃមុខងារស្នូល ដោយប្រើប្រាស់យន្តការ រួមមាន យន្តការ អន្តរក្រសួង គ្រឹះស្ថាន ក្រុមការងារបច្ចេកទេស គណៈកម្មការ និងយន្តការការងារសមស្របផ្សេងទៀត
- ការអនុវត្តមុខងារស្នូល និងមុខងាររងនៃមុខងារស្នូល ដែលអាចប្រើប្រាស់សមត្ថភាពពីខាងក្រៅ។

៥.២.២ ការរៀបចំរចនាសម្ព័ន្ធដើម្បីអនុវត្តមុខងារគាំទ្រ

ក្រសួង ស្ថាប័ន ត្រូវរៀបចំរចនាសម្ព័ន្ធដើម្បីអនុវត្តមុខងារគាំទ្រដល់មុខងារស្នូល និងមុខងាររងនៃ មុខងារស្នូលរបស់ក្រសួង ស្ថាប័ន ដូចខាងក្រោម៖

- រចនាសម្ព័ន្ធត្រូវរៀបចំ ឱ្យបានសមស្របទៅតាមទំហំនិងវិសេសភាពនៃការងាររបស់ក្រសួង ស្ថាប័ន នីមួយៗ
- ក្រសួង ស្ថាប័នក៏អាចប្រើប្រាស់យន្តការក្រៅក្រសួង ស្ថាប័ន ដើម្បីបំពេញមុខងារគាំទ្រ ក្នុងករណី ដែលការប្រើប្រាស់បែបនេះអាចសម្រេចបានសមិទ្ធកម្មប្រកបដោយប្រសិទ្ធភាពខ្ពស់ ដោយប្រើ ពេលវេលាតិច និងចំណាយទាបជាងការរៀបចំ ឱ្យមានរចនាសម្ព័ន្ធអង្គភាពនៅក្នុងក្រសួង ស្ថាប័ន ព្រមទាំងមិនបង្កើតបន្ទុកដែលមិនចាំបាច់ជាលក្ខណៈអចិន្ត្រៃយ៍។

៥.២.៣ ការទទួលខុសត្រូវ និងគណនេយ្យភាព

ក្រសួង ស្ថាប័ន ត្រូវកំណត់ឱ្យបានច្បាស់លាស់អំពីការទទួលខុសត្រូវនិងគណនេយ្យភាពរបស់មន្ត្រី ដែលទទួលបន្ទុកបំពេញតួនាទីនិងភារកិច្ចនៅក្នុងរចនាសម្ព័ន្ធអង្គភាពរបស់ក្រសួង ស្ថាប័ន ដែលធានានូវការ អនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន។

៦. មុខងារនិងការប្រើប្រាស់ធនធានមនុស្ស

ក្រសួង ស្ថាប័ន ត្រូវកំណត់មុខតំណែងនិងប្រើប្រាស់មុខតំណែងជាក់លាក់ ដើម្បីរៀបចំនិងអនុវត្ត ផែនការនៃការគ្រប់គ្រងនិងអភិវឌ្ឍធនធានមនុស្សរបស់ខ្លួន។



មុខងារស្នូល និងមុខងាររងនៃមុខងារស្នូល, ក្របខណ្ឌការងារក្នុងការអនុវត្តមុខងារស្នូលនិងមុខងាររងនៃមុខងារស្នូល, មុខងារគាំទ្រ ព្រមទាំងមុខងារតាមដាន ត្រួតពិនិត្យ និងវាយតម្លៃត្រូវប្រើប្រាស់ជាមូលដ្ឋានក្នុងការកំណត់មុខតំណែង ការពិពណ៌នាមុខតំណែង និងគុណវុឌ្ឍិនៃមុខតំណែងមន្ត្រី។

ប្រសិនបើក្រសួង ស្ថាប័នមិនបានកំណត់មុខតំណែងជាក់លាក់ ឆ្លើយតបនឹងតម្រូវការនៃមុខងារ និងក្របខណ្ឌការងារ ក្រសួង ស្ថាប័នមិនត្រូវបានអនុញ្ញាតឱ្យជ្រើសរើសមន្ត្រីថ្មីបន្ថែមទៀតឡើយ។

៧. មុខងារនិងការប្រើប្រាស់ថវិកា

ការវិភាជ និងប្រើប្រាស់ថវិកា ត្រូវឆ្លើយតបនឹងការអនុវត្តមុខងារស្នូល និងមុខងាររងនៃមុខងារស្នូល ដោយសម្រេចឱ្យបាននូវស្ថេរភាពសមិទ្ធកម្មដែលបានកំណត់។

ការប្រើប្រាស់ថវិកា ដើម្បីលើកទឹកចិត្តគាំទ្រសមិទ្ធកម្មនៅតាមក្រសួង ស្ថាប័ន ត្រូវផ្អែកលើមូលដ្ឋាននៃស្ថេរភាពសមិទ្ធកម្ម ដែលត្រូវកំណត់ឆ្លើយតបនឹងការអនុវត្តមុខងារស្នូល និងមុខងាររងនៃមុខងារស្នូលរបស់ក្រសួង ស្ថាប័ន។

៨. ការផ្តល់ការគាំទ្រ

ក្រសួងមុខងារសាធារណៈ ត្រូវផ្តល់ការគាំទ្រដល់ក្រសួង ស្ថាប័នក្នុងការកំណត់ និងការអនុវត្តមុខងារ និងការរៀបចំរចនាសម្ព័ន្ធស្របតាមខ្លឹមសារនៃសារាចរនេះ។

ទទួលបានសារាចរនេះ ទីស្តីការគណៈរដ្ឋមន្ត្រី ក្រសួងសេដ្ឋកិច្ចនិងហិរញ្ញវត្ថុ ក្រសួងមុខងារសាធារណៈ គ្រប់ក្រសួង ស្ថាប័ន ត្រូវអនុវត្តឱ្យមានប្រសិទ្ធភាពនិងដោយស្មារតីទទួលខុសត្រូវខ្ពស់។

ថ្ងៃពុធ ១៣រោច ខែផល្គុន ឆ្នាំរោង ឆស័ក ព.ស.២៥៦៨
ធ្វើនៅរាជធានីភ្នំពេញ ថ្ងៃទី ២៦ ខែ មីនា ឆ្នាំ២០២៥

នាយករដ្ឋមន្ត្រី ។

សម្តេចហ៊ុន ម៉ាណែត

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសម្តេចមហាបវរធិបតីនាយករដ្ឋមន្ត្រី
- ឧទ្ធរណ៍យឯកឧត្តមឧបនាយករដ្ឋមន្ត្រី
- គ្រប់ក្រសួង ស្ថាប័ន
- រដ្ឋបាលរាជធានី ខេត្ត
- រាជកិច្ច
- ឯកសារ កាលប្បវត្តិ